

Врз основа на член 22 став (1) точка 2 и член 62 став (1) од Законот за локалната самоуправа ("Службен весник на РМ" бр.5/02 и "Службен весник на РСМ" бр.202/24), а во врска со Програмата за заштита на животната средина и природата на Општина Гази Баба и член 151 став (2) од Деловникот на Советот на Општина Гази Баба ("Службен гласник на Општина Гази Баба" бр.4/06 и 12/13), Советот на Општина Гази Баба на педесет и третата седница одржана на 28 јануари 2025 година, донесе

ОДЛУКА

ЗА КОРИСТЕЊЕ НА ФИНАНСИСКИ СРЕДСТВА ОД БУЏЕТОТ НА ОПШТИНА ГАЗИ БАБА ЗА СУБВЕНЦИОНИРАЊЕ НА ГРАЃАНИТЕ НА ОПШТИНА ГАЗИ БАБА, ЗА НАБАВКА И ВГРАДУВАЊЕ НА СОНЧЕВИ ТЕРМАЛНИ КОЛЕКТОРИ

I. ОПШТИ ОДРЕДБИ

Член 1

(1) Со оваа одлука се уредуваат конкретните условите, начинот и постапката за користење на финансиски средства утврдени во Буџетот на Општина Гази Баба, со намена за надоместување на дел од трошоците направени при купување на сончев термален колектор.

Член 2

(1) Финансиските средства од член 1 на оваа одлука се обезбедени од Буџетот на Општина Гази Баба за тековната година, со намена субвенционирање на граѓаните на Општина Гази Баба за купување на сончев термален колектор.

(2) Финансиските средства од став (1) на овој член ќе се користат за надоместување на дел од трошоците на граѓаните на Општина Гази Баба направени при купување на сончев термален колектор од денот на објавување на јавниот повик се до 30 ноември во тековната година, односно до исцрпување на средствата предвидени во Буџетот на Општина Гази Баба за тековната година.

Член 3

Финансиските средства од член 1 на овој одлука ќе се користат за делумен надомест на средствата на граѓаните на Општина Гази Баба направени при купување на сончев термален колектор, во износ од 50% од вредноста на уредот, но не повеќе од 15.000,00 денари по домаќинство, со вклучен персонален данок на доход.

II. ЈАВЕН ПОВИК

Член 4

(1) За реализирање на Програмата за заштита на животната средина и природата на Општина Гази Баба за тековната година, за субвенционирање на граѓаните на Општина Гази Баба за купување на сончев термален колектор, Општина Гази Баба објавува Јавен повик.

(2) Јавниот повик се објавува на веб страната на Општина Гази Баба (www.gazibaba.gov.mk) и во два печатени медиуми.

(3) Јавниот повик ќе трае од денот на објавувањето до 30 ноември во тековната година, односно до исцрпување на средствата предвидени за оваа намена во Буџетот на Општина Гази Баба.



(4) Јавниот повик ќе се реализира по редослед на аплицирање, односно по дата и време на аплицирање по принципот "прв дојден прв услужен".

(5) Доколку бидат исцрпени сите предвидени финансиски средства Општина Гази Баба ќе ја информира јавноста дека Јавниот повик е прекинат пред истекот на периодот за кој е објавен.

III. ПРАВО НА УЧЕСТВО НА ЈАВНИОТ ПОВИК

Член 5

(1) Право на учество на јавниот повик имаат жителите на Општина Гази Баба кои ќе купат сончеви термални колекторски системи во својот дом во периодот од денот на објавување на јавниот повик се до исцрпување на финансиски средства наменети за оваа намена од Буџетот на Општина Гази Баба, но не подоцна од 30 ноември во тековната година, кои ќе ја достават потребната документација и кои ќе ги исполнат условите на овој одлука.

(2) Членовите на комисијата при утврдување на исполнување на условите од член 6 од оваа одлука, вршат обработка на личните податоци на подносителите дадени при пополнување на барањето за субвенција за купување на сончев колектор, врз основа на решенија за овластување за вршење обработка на лични податоци во Општина Гази Баба.

IV. НАЧИН, УСЛОВИ И ПОСТАПКА ЗА КОРИСТЕЊЕ НА ФИНАНСИСКИ СРЕДСТВА

Член 6

(1) Барателот треба да го достави барањето и документацијата во прилог во затворен плик до "Комисија за надоместување на дел од трошоците на граѓаните на подрачјето на Општина Гази Баба за набавка и вградување на сончеви термални колектори" за тековната година во архивата на Општина Гази Баба, на адреса ул. "Архимедова" бр.2, секој работен ден од 07:30 до 16:30 часот.

(2) Барателот е потребно да ги исполни следните услови:

- да е жител на Општина Гази Баба,
- да нема искористено субвенции за купување на сончеви термални колекторски системи во својот дом од било кој друг извор на Република Северна Македонија,
- набавениот уред да биде купен во тековната година, во период од денот на објавување на јавниот повик се до исцрпување на финансиски средства наменети за оваа намена од Буџетот на Општина Гази Баба за тековната година, но не подоцна од 30 ноември во тековната година и истиот да биде инсталиран на адресата на живеење наведена во личната карта на барателот;
- да има платено данок на имот за станбениот објект во кој ќе биде инсталиран сончевиот термален колекторски систем заклучно со претходната година.

Член 7

(1) За надоместување на дел од трошоците и докажување дека условите се исполнети, барателот до Општина Гази Баба треба да достави:

- Пополнет образец за барање, кој може да се подигне од архивата на Општина Гази Баба или да се обезбеди преку интернет страната на Општината (www.gazibaba.gov.mk),
- фотокопија од лична карта на барателот,
- трансакциска сметка исклучиво лична на барателот (не ополномоштена од трето лице),
- оригинален доказ дека е извршено купување во тековната година и тоа со:

- - фискална сметка или
- - фактура со прилог уплатница или
- - фактура со прилог извод од деловна банка за извршена уплата во целост,
- нотарски заверена изјава дека нема искористено субвенции за купување и вградување на сончевиот термален колекторски систем во своето домаќинство од било кој извор на Република Северна Македонија и дека е согласен неговите лични податоци да се користат исклучиво за ова субвенционирање (пример од изјавата може да подигне од архивата на Општина Гази Баба или да се обезбеди преку интернет страната на општината (www.gazibaba.gov.mk),
- барање за издавање потврда за подмирени обврски по основ на данок на имот за станбениот објект каде што е инсталиран уредот заклучно со претхофдната година (барањето може да се подигне во архивата на Општина Гази Баба или да се обезбеди од интернет страницата на општината (www.gazibaba.gov.mk).

(2) Едно лице може да поднесе само едно барање за добивање на надоместок по домаќинство.

Член 8

(1) За утврдување на исполнување на условите од членот 6 од оваа одлука, Градоначалникот формира Комисија за спроведување на постапката за субвенционирање на граѓаните на подрачјето на Општина Гази Баба за набавка и вградување на сончеви термални колектори за тековната година, составена од 5 члена (во натамошен текст:комисија) од редот на вработените во администрацијата на Општина Гази Баба.

(2) Членовите на комисијата при утврдување на исполнување на условите од член 6 од оваа одлука, вршат обработка на личните податоци на субјектите дадени при пополнувањена барањето за субвенции за купување на сончеви термални колекторски системи врз основа на решенија за овластување за вршење обработка на лични податоци во Општина Гази Баба.

Член 9

(1) Барањето за надоместување на дел од трошоците за купување на сончев термален колекторски систем заедно со потребната документација, граѓаните ги поднесуваат до комисијата преку архивата на Општина Гази Баба.

(2) Архивата на Општина Гази Баба примените барања ги евидентира со точното време на поднесување (датум, час и минута), заради воспоставување на редослед по кој ќе се разгледуваат барањата.

Член 10

(1) По објавување на јавниот повик, претседателот на комисијата свикува состанок согласно динамиката на пристигнатите барања, се до неговото завршување, на кои ќе се разгледуваат пристигнатите барања во однос на тоа дали ја имаат потребната документација.

(2) Комисија е должна постапката да ја спроведе во две фази:

- во првата фаза ќе ги разгледа пристигнатите барања и документацијата во прилог со цел да утврди дали истите се уредни и комплетни и
- во втората фаза ќе изврши теренски увид кај сите баратели кои имаат доставено уредна и комплетна документација за да утврди дека ги исполниле условите од јавниот повик, а особено дека купениот сончев термален колектор е монтиран во живеалиштето според личната карта на барателот, дека станбениот објект не е во фаза на градба и во него барателот живее.

Член 11

(1) Врз основа на доставената документација и спроведената постапка, комисијата го утврдува исполнувањето на условите од член 6 од оваа одлука и доставува предлог до Градоначалникот на Општина Гази Баба за усвојување или неусвојување на барањето за субвенционирање на граѓаните на Општина Гази Баба.

(2) За барателите кои ги исполниле условите согласно јавниот повик, Градоначалникот на Општина Гази Баба на предлог на комисијата донесува решение за усвојување на барањето.

(3) За барателите кои не ги исполниле условите согласно јавниот повик, Градоначалникот на Општина Гази Баба на предлог на комисијата доставува известување за барателите за неусвојување на барањето.

Член 12

Општина Гази Баба, преку секторот за заштита на животната средина и природата и секторот за финансиски прашања, ќе води евиденција на сите доставени барања од физички лица за користење на финансиски средства од Буџетот на Општина Гази Баба согласно оваа одлука и сите донесени решенија од страна на Градоначалникот на Општина Гази Баба.

Член 13

Оваа одлука влегува на сила со денот на објавување во "Службен гласник на Општина Гази Баба".

Број 09-351/9
од 28 јануари 2025 година
Скопје

ПРЕТСЕДАТЕЛ
НА СОВЕТ НА ОПШТИНА ГАЗИ БАБА,
м-р Сашо Кукески

